

minenga nui e 500. I ki a Te Wiremu ko te whakaminenga nui tenei i kauwhau ai ia i Niu Tirenī. Hiki mai i Rangitukia ka ahu te ope ki roto o Waiapu ara ki Whakawhitira. Hei konei ka tohetohe tetahi tohunga ki a Te Wiremu, ka mea e taea e ia te ua te karakia kia heke iho. Ko te taenga tuatahi tenei o te Rongo Pai ki Waiapu, na Te Wiremu Parata. I puta ano i a ia enei kupu, "He iwi tino pai tenei, he mea tika kia whakaritea he mihinare mo ratou." Ka hoki a Te Wiremu ki Ngapuhi ka mahue iho ona hoa Maori. I tenei wa kaore ano a Taumata-a-kura kia iriiritia engari i timata tana kauwhau, tana whakaako i nga mano o Ngati Porou e noho ana ki Whakawhitira. E ai te korero ko ana pukapuka, he harakeke, haehae ai te tuhituhi. I enei ra e rua ano nga pa o Ngati Porou i noho huihui ai ko Rangitukia ki waho ko Whakawhitira ki roto. I noho penei ai he wehi i te Whanau-a-Apanui. E ai ano te korero e 7000 a Ngati Porou i noho ki Whakawhitira engari ki toku whakaaro he nui rawa tenei engari pea te 4000. Ka kauwhau a Taumata-a-kura i te nui o te tangata, kahore ia e ata rangona, na hei te taenga ki te mutunga o nga inoi ka timata atu te amine i tetahi pito o te whakaminenga ki tetahi pito, ka wawa haere pena me te tai e haruru ana ki te akau, me te warowaro ranei o te whatitiri:—"A----mi-----ne!" Kaore he amine hei rite. Ko te amine rawa pea hei whakatata atu ko te amine a Te Whaingā i te hui karakia i Wai-o-Matatini. He rawa ake he kotahi tonu no Te Whaingā, ka mokemoke pena me te pihoihoi i te tuanui o te whare e tirotiro hoa ana mona. I kauwhautia e Taumata-a-kura te Rongo Pai ki a Ngati Porou, i puta ana korero mo Te Wiremu Karu-wha, mo Paihia mo Te Kerikeri, nga kainga o nga mihinare. Engari i pohehe a Ngati Porou i te wha o nga karu o Te Wiremu he atua tera, a ko Paihia ko Te Kerikeri he kainga kei te rangi. Na konei ki te korero a Taumata-a-kura, "E Ngati Porou, i haere mai au i Paihia." rite tonu te aminetanga a nga mano. "A----mi-----ne!" "I haere mai au i Te Kerikeri," ka hapainga ano te amine, "A----mi-----ne!" "I kite au i a Te Wiremu Karu-wha," katahi ano ka rahi rawa te amine, ngarue ana te whenua, "A----mi-----ne!"

I tae mai tetahi tangata o Ngapuhi ki Waiapu. No te hoki-nga atu ka korero ki nga mihinare he maumau noa ta ratou mahi ki Ngapuhi, kaore e tahuri mai ki te whakapono, engari me haere ratou ki Ngatiporou, ki te iwi e hihiko ana ki te whakarongo ki te whakapono. Ka miharo nga mihinare ka ui: "Na wai i kauwhau te Rongo Pai ki Waiapu?" Katahi ka mea atu taua tangata, "E na te whakarau hoki i whakahokia ra e koe; kua huri katoa Ngatiporou ki te whakapono." Na runga i te korero a tangata nei ka puta te whakaaro i nga mihinare kia tukuna mai etahi o ratou ki Waiapu. I noho nga mihinare tuatahi ki Rangitukia, ko Te Wiremu Parata i noho i Turanga. Ka horapa te Rongo Pai ki te Tairawhiti ka Whakaturia ko Te Wiremu Parata hei Pihopa tuatahi a ka kiia ia ko te Pihopa o Waiapu.